

Güýçli derman / satiriki hekaýa

Category: Hekaýalar, Kitapcy, Medisina, Satiriki hekaýalar

написано kitapcy | 23 январа, 2025

Güýçli derman / satiriki hekaýa GÜÝÇLI DERMAN

Lukmanyň kabinetini. Ol işläp otyr. Syrkaw gapyny çalaja açyp, oňa ýüz tutýar.

- Girmek mümkinmi, ýoldaş lukman?
- Keselli üçin mydama gapymyz açykdyr.
- Salawmaleýkim.
- Waleýkimessalam, gurgunjamyň?
- Gurgundyrys.
- Niräňiz agyrýar?
- Birneme, gan basyşam ýokarrakdy-da, geläýdim. Maslahatyňyza mätäç.

Lukman syrkawyň pulsuny barlap, uludan demini alýar-da, başyny ýaýkaýar.

- Oh-oh-ho-o! Birneme-sirnemäň işi däl-le munyň... Tüýsaterosklerozyň ärmämmedi-hä sende bar eken, halypa.
 - Ýok-la. Beýle-hä bolmaly däldir. Özi-hä birneme biynjalyk edýä weli, ýöne «oh-oh-ho-o!» däldir-le?!
 - Halypa, medde alty ýyl okan senmi ýa men?
 - Elbetde, sen.
 - Beýle bolsa, ussaň ýanynda eliňi çek, lukmanyň ýanynda diliňi çek. Meň diýenimi ediber, halypa.
 - Diýmek, onda gan basyşym ýokarrak-da?!
 - Baý-ba-a. Piliň gulagynda uklaýaň-ow! Gan basyşyň 280! Ýok, ýok, 280 däl-le... Aý, umuman, normadan has ýokary-da...
 - Birneme kelläm agyrjak bolýar özi-hä.
 - Kelläň, berekella, egniňde dur. A-haw? halypa, pulsuňy diňläp bir görsene ahyry.
- Şeýle diýip, lukman keselliň elini gulagyna eltýär.
- Halypa, şu ýere kim bilen geldiň?
 - Hiç kim bilen däl, ýeke özüm geldim.

– Oý-how, halypa, seň ýüregiň atyň kellesi ýaly-how. Gorkman şu ýere ýeke özüň gelip bilşiňi diýsene!

Lukman haýygyp gürleýär.

– Gündiziň günü gorkar ýaly näme barmysyn?! – diýip, syrkawyň göwni bir ýaly, parhyna-da däl. – Hah-ha-ha-a! Sen, halypa, gorkmaly diýilse, aýalyndan, gaplaňdan ýa başga bir mahlukdan, meselem, döwden, jyndan gorkmalydyr öýdýärmiň?! Sen öz-özünden gorkmaly ahyry – diýip, lukman jan edip düşündirýär.

– Näme üçin öz-özümden gorkmaly?! Men şeýle bedroýmy?

– A-haw, gan basyşyň iki ýüz... Ýeri, bolýa-da, gorkuzmaýyn-la... Sen, halypa, ýeke özüň öýünden ýeke ädimem gitme!

– Başga bir syrkaw goňsym bar. Indikide şoň bilen geläýerin.

– Onuň keseli näme?

– Olan gan basyşyndan ejir çekýär.

– Ýo-ýo-ýok, onuň ýaly bilen ýoldaş bolma. Sen ýykylsaň, olam çaşar. Onsoň ikiňizem ýatan bir läş-dä. Bir-biriňize delalatyňyz ýetmez.

– Ýykylybermeli bormy?! – diýip, syrkaw geň galyp sorayar.

– Hawa, ýykylybermeli bor, halypa. Bizem medde alty ýyllap saman iýemzok, «neud» bilen igenç iýdik. Menden saňa maslahat, eger ýykylaýsaň, ýoldaşyň kelläni ýerden götermesin, tabşyryp goý. Kellä gan ýetmese, çörekden öýkelärsiň. Çörek diýlende ýadyma düşdi. Halypa näme iýýäň? – diýip, lukman çynlakaý görnüşe geçdi.

– Göwnümiň islän tagamyny iýäýýän – diýip, syrkaw ýylgyrdy.

– Weý-weý-weý, medisínadan başy çykmaýan adamdygyň belli-dä. Halypa, sen hiç zat datma. Diňe gūnaşa ýa üç günden ölmezödi... Ýok, ýok, gowusy zat datma. Eger-eger duz dadyjy bolma.

– Piwo, arak, çilim... Olaram goýmaly bormuka?!

– Oý-oý-oý, adyny tutma. Eýýäm meň gaharym gelip başlady.

Şeýle diýip, lukman çilim otlanyň çekdi.

– Arak, piwo içilýän ýerde, çilim çekilýän otagda duran özüň bolma. Zut gaçyber. Ýer tükenýänçä gaçyber.

– Nirä?! – diýip, syrkaw parhsyz sorady.

– Nirä diýýäňmi?! Çöle, düze. Iňlär siňegiň ýok ýerine. Ýeke özüň gez. Ýok, ýok, ýeke-de däl. Baş-on sany toklyny bakan bol-da ýandaklykda hiňlen-de geziber. Süriň sap goýun bolsun,

arasynda geçi bolmasyn. Geçi şeytan, ekinçi bolýar. Onsoň gaharyň ger. Ýok, ýok, ýeke özüňem uzak gezme. Ýüregiň gysar – diýip, lukman öňki aýdanlaryny inkär etdi.

– Toýa-tomga, ýasa... – diýip, syrkaw lukmana soragly nazar aýlady.

– Oh-oh-oh-ho, göwnüň isleyän zady kän-ow, halypa. Toý, ýas beýlede dursun, iki adam duran boksa, ýanyňa üçünji bolup barmagyn.

– Toý bir şadyýan zat...

– Saňa şatlanmak, begenmek asla bolanok.

– Ýas ýerine barmak borjumyz...

– Seň borjuň öz öýüňi ýas ýerine öwürmezlik; düşnüklimi, syrkaw.

– Men öýümde arkaýyn oturyp bilerinmi?!

– Ýok. Aýalyň, çagalaryň ýanyňa barma – diýip, lukman ýetişibildiginden resept ýazyp oturyşyna aýtdy.

– Aýalym oňat, parahat...

– Eger Agaýunus peri-de bolsa ýanynda görünme. Men indi saňa, ine, dokuz dermana resept ýazdym. Seň keseliň hatarly, howply. Ateroskleroz, stenokardiýa, infarkt miokarda...

– Ähli eşretlerden mahrum edeniňe görä, maňa ýene bir «derman» ýazyp ber-dä!

– Besdir, halypa, kän bir dermana topulmazlar.

– Şol diýen dermanymy ýazaýsaňyzlaň, haýys edýän.

– Ol diýýäniňiz güýçli dermanmy?!

– Gaty güýçli, müň-de bir keseliň emi-dä.

– Haýsy dermanhanada bar?

– Hojalyk harytlary satylýan dükanda.

– Nähili derman-aý ol?! – diýip, lukman geň galyp sorady. Syrkaw çyna berimsiz edip:

– Oňa bir gulaç ýüp diýilýär. Men ýasa, toýa baryp bilmejek bolsam, aýalymyň, çagalarymyzyň ýanynda bolmajak bolsam, ýaňky ýüp gerek bolar – diýdi.

Gurbangylyç HYDYROW. Satiriki hekaýalar